



**FIL-QORTI ĊIVILI  
SEZZJONI TAL-KUMMERĊ**

**ONOR. IMĦALLEF  
IAN SPITERI BAILEY LL.M. LL.D.**

**Illum it-Tnejn 2 ta' Lulju, 2025**

**Kawża Nru. 1**

**Rik. Nru. 765/2017 ISB**

**K Consult Limited (Reġistrazzjoni C 63411), u b'digriet tal-5 ta' Marzu 2019 in-numru ta' reġistrazzjoni C 63411 ġie mħassar u mibdul għal C56965**

**VS**

**International Machinery Limited (C63411), u b'digriet mogħti fil-15 ta' Frar 2018 ġie maħtur Dr Joseph Ellis bħala kuratur ad litem tas-soċjetà International Machinery Limited**

**Dan huwa provvediment finali li permezz tiegħu (a) jiġi deċiż ir-rikors tar-Riċevitur Uffiċjali tas-7 ta' April 2025 sabiex ikun stabbilit l-ammont ta' remunerazzjoni tal-uffiċju tiegħu u (b) sabiex l-affarijiet tal-kumpanija International Machinery Limited (C63411) jkunu stralċjati għal kollox ai termini tal-Artikolu 264 tal-KAP 386 tal-Liġijiet ta' Malta.**

## **Il-Qorti,**

Rat il-provvediment tat-28 ta' Novembru 2019 u li permezz tiegħu l-kumpanija **International Machinery Limited (C63411)** kienet ġiet iddikjarata xjolta minn din il-Qorti, b'effett mit-28 ta' Novembru 2019, u fejn kien ġie ordnat l-istralċ tagħha.

Rat l-atti kollha tal-proċediment ta' stralċ, inklużi l-verbali tal-udjenzi kollha li saru, l-informazzjoni mgħoddija minn żmien għal żmien mir-Riċevitur Uffiċjali kif evidenzjat mill-verbali tas-seduti miżmuma u kif ukoll mir-rapporti preliminari minnu mhejjija u ppreżentati.

Rat l-aħħar rapport minnu mhejji, kif ukoll il-verbal tal-udjenza tas-7 ta' April 2025, minn fejn jirriżulta illi l-kumpanija m'għandhiex attiv biżżejjed biex jagħmel tajjeb għall-passiv tagħha.

Tiddikjara ruħha sodisfatta li l-istralċjarju osserva l-ħtigijiet kollha skont il-Kap 386 tal-Liġijiet ta' Malta.

Tqis illi r-Riċevitur Uffiċjali, bħala stralċjarju tal-kumpanija xjolta **International Machinery Limited (C63411)**, ressaq rikors fis-7 ta' April 2025, li permezz tiegħu talab, wara li ta rendikont tax-xogħol minnu mwettaq, sabiex jiġi ffissat ammont li għandu jithallas lill-istralċjarju/uffiċċju tar-Riċevitur Uffiċjali bħala spejjeż u remunerazzjoni dovuti lilu u fejn talab li tali spejjeż u remunerazzjoni jiġu mħallsa mill-kumpanija **International Machinery Limited (C63411)**.

Tqis illi huwa kompitu ta' din il-Qorti li tistabilixxi r-rimunerazzjoni ta' stralċjarju.

Tqis li sar minn kollox min-naħa tal-istralċjarju sabiex jaqdi tajjeb il-funzjonijiet u l-inkarigu tiegħu skont il-liġi.

Tqis illi ma hemm xejn aktar raġjonevolment x'isir u b'hekk jista' jingħata l-provvediment finali.

Tqis li l-affarijiet tal-kumpanija huma stralċjati.

**GĦALDAQSTANT**, il-Qorti, għar-raġunijiet hawn fuq premessi u billi kienu mħarsa l-ħtiġijiet kollha tal-liġi, qed tgħaddi biex:

1. **Tistabilixxi** l-ammont ta' **erbat elef Ewro (€4,000)** bħala r-rimunerazzjoni tal-uffiċju tar-Riċevitur Uffiċjali, liema ammont jikkompreni kwalsiasi spejjeż li nkorra għall-finijiet tal-esekuzzjoni tal-inkarigu tiegħu u t-taxxa fuq il-valur miżjud jekk applikabbli, iżda ma jikkomprenid drittijiet tar-Riċevitur Uffiċjali illi r-Reġistratur tal-Qorti għad irid jistabilixxi a favur tiegħu fi tmiem dawn il-proċeduri skont it-taxxa tal-Qorti, liema drittijiet jithallsu seperatament.
2. **Tordna** li r-rimunerazzjoni u d-drittijiet tal-istralċjarju kif hawn fuq deċiż u l-ispejjeż u drittijiet kollha relatati ma' dan l-istralċ, għandhom jithallsu mill-kumpanija **International Machinery Limited (C63411)** flimkien u **in solidum ma' Kevin Spiteri u Kristina Polidano** kif ġja' deċiż minn din il-Qorti bil-provvediment tagħha tat-28 ta' Novembru 2019, u dan anke billi jitnaqqsu mill-attiv tal-kumpanija illi l-istralċjarju jista' għandu fidejh.
3. **Tapprova** l-pjan ta' gradwazzjoni tad-djun tal-kumpanija **International Machinery Limited (C63411)** kif dikjarat fin-nota tar-Riċevitur Uffiċjali tas-7 ta' Frar 2025, inkluż mill-ħlas tar-remunerazzjoni lilu dovuta kif degretat aktar il-fuq.
4. **Tehles** lill-istralċjarju mill-ħatra tiegħu.
5. **Tordna** lir-Reġistratur tal-Qorti sabiex minnufih jikkonsenja lir-Reġistratur tal-Kumpaniji avviż tal-ħelsien tal-istralċjarju mill-ħatra tiegħu.
6. **Tordna** li l-isem tal-kumpanija **International Machinery Limited (C63411)** jithassar mir-Reġistru tal-Kumpaniji b'effett mil-lum.

7. **Tordna** lir-Reġistratur tal-Qorti sabiex fi żmien sebat ijiem mil-lum jibgħat lir-Reġistratur tal-Kumpaniji l-ordni ta` tħassir tal-kumpanija **International Machinery Limited (C63411)**.
8. **Tordna** lir-Reġistratur tal-Kumpaniji sabiex iħares dik l-ordni.

**Onor. Ian Spiteri Bailey**  
**Imħallef**

**Amanda Cassar**  
**Deputat Reġistratur**